

شذرات

طالب محسن

ستم ہارے روزگار

زندگی گود سے لے کر قبر تک عسرویسر کے مراحل سے عبارت ہے۔ انسان کی سب سے بڑی طلب یہ ہے کہ اس کی زندگی محفوظ ہو، باسہولت ہو اور اس کے ذوق کے مطابق ہو، یعنی اس کی اکل و شرب اور بود و باش کی ضروریات بھی فراخی سے پوری ہوں، اسے آسائیاں اور آرام بھی حاصل ہوں اور اسے تزئین و آرائش کے وسائل بھی فراہم ہوں۔ مزید برآں، اس کے ظاہری اور باطنی وجود کی تکمیل کا سفر بھی کامیابی سے ہم کنار ہو۔ اس کے ساتھ انسان یہ بھی چاہتا ہے کہ اس کا ماحول اسے جانے، اس کی قدر کرے اور اس کی شخصیت کی نمود اور تکمیل میں اس کا مددگار ہو۔ نہ صرف یہ کہ وہ اپنے ماحول میں محبوب اور مطلوب ہو، بلکہ اس کے غیاب میں اور اس کے بعد بھی اسے ایک اچھے انسان کے طور پر یاد رکھا جائے۔

لیکن عملاً اس کی زندگی اے بسا آرزو کہ خاک شدہ یا بقول غالب: ”بہت نکلے مرے ارمان لیکن پھر بھی کم نکلے“ کی تصویر نظر آتی ہے۔

۱۔ اگر یہ انسان مذہبی ہے تو اس کے ساتھ آخرت کی فلاح اور قرب بارگاہ پروردگار کی تمنا بھی شامل ہو جائے گی۔ یہاں ہم نے صرف اس مذہبی تمنا کا ذکر کیا ہے جس کی تصویب قرآن مجید سے ہوتی ہے، ورنہ مذہبی شخصیات اس دنیا میں دین و دنیا کا جو کچھ حاصل کرنا چاہتی ہیں، اسے لکھا جائے تو ایک دفتر درکار ہے۔ سری طاقتیں اور شخصی تفوق تو سامنے کی باتیں ہیں۔ اوپر اصل مضمون میں ہم نے ان مذہبی تمناؤں کا ذکر نہیں کیا، اس لیے کہ ہمارے مضمون میں نکات کے معنوی تسلسل سے اس کا براہ راست تعلق نہیں۔

قرآن مجید میں 'رزق' کے لفظ کو اگر ان سب کے لیے جامع معنی میں لیا جائے تو خدا امتحان کے مقصد سے انسان کے ساتھ یہ معاملہ کر رہا ہے:

اللَّهُ يَبْسُطُ الرِّزْقَ لِمَنْ يَشَاءُ وَيَقْدِرُ. "اللہ جسے چاہتا ہے، کھلا رزق دیتا ہے اور جسے چاہتا ہے، گنا چناتا۔" (الرعد ۱۳: ۲۶)

انسان کی پوری زندگی نعمت و نعمت کے اتار چڑھاؤ میں گزرتی ہے۔ کبھی اور کہیں آسانی کا معاملہ ہوتا ہے اور کبھی اور کہیں سختی سے سابقہ پیش آتا ہے۔ اللہ تعالیٰ کی طرف سے جب کوئی سختی آتی ہے، خواہ وہ بیماری کی صورت میں ہو، خواہ کوئی اور تنگی اور تکلیف ہو، بندے کا دل غم زدہ ہو جاتا ہے۔ حضرت یعقوب علیہ السلام نے اپنی یہ کیفیت کس خوبی سے بیان کی ہے:

إِنَّمَا أَشْكُوا بَثِّي وَخُزْنِي إِلَى اللَّهِ. "میں اپنی پریشانی اور غم کا شکوہ صرف اللہ ہی سے کرتا ہوں۔" (یوسف ۱۲: ۸۶)

یہ تو حضرت یعقوب علیہ السلام کا اعلیٰ شعور بندگی ہے کہ اپنی اولاد سے پیش آنے والے غم اور تکلیف پر بھی وہ اللہ ہی کی طرف متوجہ ہوئے اور انسانوں سے شکایت اور گلے شکوے سے گریزاں رہے، لیکن عام انسان اس صورت میں شکایت، احتجاج، سوء ظن، دشنام، انتقام، بے حسی، بے دردی، یاس، مظلومیت، بے عملی، غرض طرح طرح کے عوارض میں مبتلا ہو جاتا ہے۔ اسی طرح اللہ کے حوالے سے وہ ناشکری، بے اعتمادی، دوری، حتیٰ کہ الحاد و کفر تک کے مراحل طے کر سکتا ہے۔

اللہ کے پیغمبروں نے پہلے دن ہی سے یہ اطلاع دے رکھی ہے اور اسے ایمان کا لازمی جزو قرار دیا ہوا ہے کہ یہ دنیا دار الامتحان ہے اور یوم جزا و سزا برپا ہونا ہے، جس میں ہر ایک کے لیے اس امتحان کا نتیجہ نکل آئے گا، اور اس نتیجے کے مطابق جزا و سزا بھی دی جائے گی۔

ہمارا یہ ایمان دنیا کی اس زندگی کے بارے میں ہمارے تصور حیات کو بالکل بدل دیتا ہے۔ اصولاً اس کے بعد ہمارا رویہ اور عمل وہی ہونا چاہیے جس کا ذکر اوپر ہم نے حضرت یعقوب علیہ السلام کے اسوۂ حسنہ کے حوالے سے کیا ہے، یعنی واقعہ کو اللہ کی طرف سے آزمائش سمجھے۔ اسی اللہ سے اس آزمائش میں سرخ روئی کے لیے مدد مانگے اور اس آزمائش کی سختی میں نرمی کرنے یا اس سے نجات کی درخواست کرے۔

سورہ یوسف میں موضوع ہی وہ مشکلات ہیں جو انسانوں کی غلط روی سے کسی انسان کے لیے پیدا ہوتی ہیں۔

بھائیوں کا معاملہ ہو، زلیخا کی لہانے اور پھر انتقام لینے کی روش ہو، پھر اقتدار اور خوش حالی کا دور ہو، حضرت یوسف علیہ السلام ستم رسانیوں کا انتقام لینے کے بجائے جس طرح انسانوں کے ساتھ عفو درگزر اور عطا و عنایت کا معاملہ کرتے ہیں اور اللہ کے ساتھ بندگی، شکر اور تفویض کا قالب بن کر جڑے رہتے ہیں، بندہ مومن کے لیے یہی روش عند اللہ مطلوب ہے۔ سورہ یوسف میں حضرت یوسف کو اسی بنا پر ’محسن‘ (خوب کار) قرار دیا گیا ہے۔ جس طرح سورہ یوسف میں دونوں باپ بیٹے کے ’بندہ حق پرست‘ اور ’سپر دم بہ‘ تو ہونے کی تصاویر کھینچی گئی ہیں اور ہمیں یہ بتایا گیا ہے کہ مشکلات میں اللہ کے مقبول بندے کیارویہ اپناتے ہیں اور کیا اقدامات کرتے ہیں، وہیں یہ نکتہ بھی واضح کیا گیا ہے کہ اللہ تعالیٰ اس طرح یا کسی اور طرح یہ سب کچھ کیوں ہونے دیتے ہیں۔ حضرت یوسف علیہ السلام کے معاملے میں تو معلوم ہوتا ہے کہ بنی اسرائیل کو ایک بڑی قوم بنانے کے عمل کا آغاز مقصود تھا۔ اس غرض سے باپ اور بیٹے کو ہجر و وصال کی کٹھنائیوں سے گزرنا پڑا، درآں حالیکہ اس سب کچھ کا آغاز سوتیلے بھائیوں کی اپنی غرض کو حاصل کرنے کی سعی سے ہوا۔

یہ بات قرآن مجید میں حضرت موسیٰ کی ایک روداد سفر کے واقعات میں بھی بیان ہوئی ہے۔ کشتی کا ٹوٹنا ہو، بچے کا قتل ہو یا دیوار کی استواری ان سب واقعات میں بھی یہی واضح کیا گیا ہے کہ مقصود ایک خیر کا حصول تھا۔ قرآن مجید نے تکالیف ایوب کا ذکر کر کے اسی نکتے کے کچھ اور پہلوؤں کی پردہ کشائی کی ہے۔

نبی صلی اللہ علیہ وسلم نے ایک بیمار کی عیادت کے موقع پر فرمایا:

لا بأس، طهور إن شاء اللہ۔ ”کوئی حرج نہیں، یہ اللہ نے چاہا تو ذریعہ پاکیزگی

(بخاری، رقم ۵۶۶۲) ہے۔“

آپ کا یہ ارشاد بھی ظاہری واقعات کے پیچھے موجود الہی حکمت کے ایک پہلو کو واضح کرتا ہے۔

ہمارے ساتھ جو بھی واقعات پیش آتے ہیں، خواہ اس کے اسباب کچھ بھی ہوں، ہمارا ایمان ہے کہ یہ اللہ کے علم اور اذن یا حکم کے بغیر نہیں ہوتے۔ ہمارا امتحان یہ ہے کہ ہم ان واقعات کا سامنا کرتے ہوئے سچے ایمان و عمل صالح پر قائم رہتے ہیں یا نہیں۔ حق شناسی اور حق پرستی کے تقاضے پورے کرتے ہیں یا نہیں۔ اللہ کی بندگی اور انسانوں کے ساتھ معاملات میں فرائض و حقوق کے ادا کرنے میں صحت عمل اور جمال و کمال کے مراتب حاصل کرتے ہیں یا نہیں۔

زندگی کے جور و جفا میں ہم یہ بھول جاتے ہیں کہ ہم خدا کی بادشاہی میں جی رہے ہیں۔ علیم وخبیر بادشاہ،

حاضر و ناظر بادشاہ، عزیز و حکیم بادشاہ۔ جس کے عدل کا ترازو ذرہ برابر نیکی ہو یا برائی اسے تول دے گا۔ ہمیں اس میں رائی برابر شک نہیں ہونا چاہیے کہ ہمیں ہماری سعی و جہد کا پورا پورا اجر ملے گا۔ قرآن مجید نے جس طرح یہ بات وضاحت کے ساتھ بیان کر دی ہے کہ مالک یوم الدین کی عدالت میں سفارش اور رشوت نہیں چلے گی، اسی طرح اس بات کو بھی کھول کر بیان کر دیا ہے کہ اجر دینے میں رحمن کی رحمتیں اور غفار کا عفو و درگزر شامل حال ہو گا۔ اللہ تعالیٰ کے کمال کرم کا مظہر ہی تو ہے کہ برائی ایک اور نیکی دس شمار ہوتی ہے۔

